

॥ महाकविश्रीभासप्रणीतं कर्णभारम् ॥

.. Karnabharam of Bhasa ..

sanskritdocuments.org

July 25, 2016

Document Information

Text title : mahAkavishrIbhAsapraNItaM karNabhAram

File name : karNabhAra.itx

Location : doc_z_misc_major_works

Language : Sanskrit

Subject : Drama

Transliterated by : questions.sanskrit at gmail.com <http://learnsanskrit.org/>

Proofread by : questions.sanskrit at gmail.com

Latest update : January 23, 2011

Send corrections to : Sanskrit@cheerful.com

Site access : <http://sanskritdocuments.org>

॥ महाकविश्रीभासप्रणीतं कर्णभारम् ॥

॥ श्रीः ॥

श्रीगणेशाय नमः ।

(नान्द्यते ततः प्रविशति सूत्रधारः)

सूत्रधारः—

नरमृगपतिवर्ष्मालोकनभ्रान्तनारी-

नरदनुजसुपर्वव्रातपाताललोकः ।

करजकुलिशपालीभिन्नदैत्येन्द्रवक्षाः

सुररिपुवलहन्ता श्रीधरोऽस्तु श्रिये वः ॥ १ ॥

एवमार्यमिश्रान् विज्ञापयामि । अये किञ्चुखलु मयि विज्ञापनव्यग्रे
शब्द इव श्रूयते । अङ्ग ! पश्यामि ।

(नेपथ्ये)

भो भो ! निवेद्यतां निवेद्यतां महाराजायाङ्गेश्वराय ।

सूत्रधारः – भवतु, विज्ञातम् ।

सङ्ग्रामे तुमुले जाते कर्णाय कलिताञ्जलिः ।

निवेदयति संभ्रान्तो भृत्यो दुर्योधनाज्ञया ॥ २ ॥

(निष्क्रान्तः)

प्रस्तावना ।

(ततः प्रविशति भटः)

भटः – भो भो ! निवेद्यतां निवेद्यतां महाराजायाङ्गेश्वराय
युद्धकाल उपस्थित इति ।

करितुरगरथस्थैः पार्थकेतोः पुरस्ताद्

मुदितनृपतिसिंहैः सिंहनादः कृतोऽद्य ।

त्वरितमरिनिनादैर्दुःसहं लोकवीरः

समरमधिगतार्थः प्रस्थितो नागकेतुः ॥ ३ ॥

(परिक्रम्यावलोक्य) अये एषोङ्गराजः समरपरिच्छदपरिवृतः

शल्यराजसहितः स्वभवनान्निष्क्रम्येत एवाभिवर्तते । भोः

! किञ्चुखलु युद्धोत्सवप्रमुखस्या दृष्टपराक्रमस्याभूतपूर्वा

हृदयपरितापः । एष हि,

अत्युग्रदीप्तिविशदः समरेङ्गण्यः

शौर्ये च सम्प्रति सशोकमुपैति धीमान् ।
प्राप्ते निदाघसमये घनराशिरुद्धः
सूर्यः स्वभावरुचिमानिव भाति कर्णः ॥ ४ ॥

यावदपसर्पामि । (निष्क्रान्तः)

(ततः प्रविशति यथोक्तरूपः कर्णः शाल्यश्च)

कर्णः –

मा तावन्मम शरमार्गलक्षभूताः
किं प्राप्ताः क्षितिपतयः सजीवशेषाः ।
कर्तव्यं रणशिरसि प्रियं कुरूणां
द्रष्टव्यो यदि स भवेद् धनञ्जयो मे ॥ ५ ॥

शल्यराज ! यत्रासावर्जुनस्तत्रैव चोद्यतां मम रथः ।

शल्यः – बाढम् । (चोदयति)

कर्णः – अहोतुरखलु,

अन्योन्यशस्त्रविनिपातनिकृत्तगात्र-
यौघाश्ववारणरथेषु महाहवेषु ।
क्रुद्धान्तकप्रतिमविक्रमिणो ममापि
वैधुर्यमापतति चेतसि युद्धकाले ॥ ६ ॥

भोः ! कष्टम् ।

पूर्वं कुन्त्यां समुत्पन्नो राधेय इति विश्रुतः ।
युधिष्ठिरादयस्ते मे यवीयांसस्तु पाण्डवाः ॥ ७ ॥

अयं स कालः क्रमलब्धशोभनो
गुणप्रकर्षो दिवसोऽयमागतः ।
निरर्थमस्त्रं च मया हि शिक्षितं
पुनश्च मातुर्वचनेन वारितः ॥ ८ ॥

भो मद्रराज ! श्रूयतां ममास्त्रस्य वृत्तान्तः ।

शल्यः – ममाप्यस्ति कौतूहलमेनं वृत्तान्तं श्रोतुम् ।

कर्णः – पूर्वमेव चाहं जामदग्न्यस्य सकाशं गतवानस्मि ।

शल्यः – ततस्ततः ।

कर्णः – ततः,

विद्युल्लताकपिलतुङ्गजटाकलापम्
उद्यत्प्रभावलयिनं परशुं दधानम् ।
क्षत्रान्तकं मुनिवरं भृगुवंशकेतुं
गत्वा प्रणम्य निकटे निभृतः स्थितोऽस्मि ॥ ९ ॥

शल्यः – ततस्ततः ।

कर्णः – ततस्तेन जामदग्नयेन ममाशीर्वचनं दत्त्वा पृष्टोऽस्मि,
को भवान् किमर्थमिहागत इति ।

शल्यः – ततस्ततः ।

कर्णः – भगवन् ! अखिलान्यस्त्राण्युपशिक्षितुमिच्छामीत्युक्तवानस्मि ।

शल्यः – ततस्ततः ।

कर्णः – तत उक्तोऽहं भगवता, ब्राह्मणेषूपदेशं करिष्यामि,
न क्षत्रियाणामिति ।

शल्यः – अस्ति खलु भगवतः क्षत्रियवंश्यैः पूर्ववैरम् । ततस्ततः ।

कर्णः – ततो नाहं क्षत्रिय इत्यस्त्रोपदेशं ग्रहीतुमारब्धः ।

शल्यः – ततस्ततः ।

कर्णः – ततः कतिपयकालातिक्रमे कदाचित्
फलमूलसीमत्कुसुमाहरणाय गतवता गुरुणा सहानुगतोऽस्मि । ततः स
गुरुर्वनभ्रमणपरिश्रमान्मदङ्गे निद्रावशमुपगतः ।

शल्यः – ततस्ततः ।

कर्णः – ततः,

कृत्ते वज्रमुखेन नाम कृमिणा दैवान्ममोरुद्वये
निद्राच्छेदभयादसह्यत गुरोर्धैर्यात् तदा वेदना ।
उत्थाय क्षतजाप्तुतः स सहसा रोषानलोद्दीपितो
बुद्ध्वा मां च शशाप कालविफलान्यस्त्राणि ते सन्त्विति ॥ १० ॥

शल्यः – अहो कष्टमभिहितं तत्रभवता ।

कर्णः – परीक्षामहे तावदस्त्रस्य वृत्तान्तम् । (तथा कृत्वा)
एतान्यस्त्राणि निर्वीर्याणीव लक्ष्यन्ते । अपिच,

इमे हि दैन्येन निमीलितेक्षणा
मुहुः स्वलन्तो विवशास्तुरङ्गमाः ।
गजाश्च सप्तच्छददानगन्धिनो

निवेदयन्तीव रणे निवर्तनम् ॥ ११ ॥

शङ्खदुन्दुभयश्च निःशब्दाः ।

शल्यः – भोः ! कष्टं खल्विदम् ।

कर्णः – शल्यराज ! अलमलं विषादेन ।

हतोऽपि लभते स्वर्गं जित्वा तु लभते यशः ।

उभे बहुमते लोके नास्ति निष्फलता रणे ॥ १२ ॥

अपिच,

इमे हि युद्धेष्वनिवर्तिताशा

हयाः सुपर्णेन समानवेगाः ।

श्रीमत्सु काम्बोजकुलेषु जाता

रक्षन्त्यमी यद्यपि रक्षितव्यम् ॥ १३ ॥

अक्षयोऽस्तु गोब्राह्मणानाम् । अक्षयोऽस्तु पतिव्रतानाम् । अक्षयोऽस्तु

रणेष्वपराङ्मुखानां यौधपुरुषाणाम् । अक्षयोऽस्तु मम प्राप्तकालस्या ।

एष भोः, प्रसन्नोऽस्मि ।

समरमुखमसह्यं पाण्डवानां प्रविश्य

प्रथितगुणगणाढ्यं धर्मराजं च बद्ध्वा ।

मम शरवरवेगैरर्जुनं पातायित्वा

वनमिव हतसिंहं सुप्रवेशं करोमि ॥ १४ ॥

शल्यराजा ! यावद् रथमारोहावः ।

शल्यः – बाढम् ।

(उभौ रथारोहणं नाटयतः)

कर्णः – शल्यराज ! यत्रासावर्जुनस्तत्रैव चोद्यतां मम रथः ।

(नेपथ्ये)

भो कर्ण ! महत्तरं भिक्खं याचेमि । [भोः कर्ण ! महत्तरं

भिक्षां याचे]

कर्णः – (आकर्ण्य) अये वीर्यवान् शब्दः ।

श्रीमानेव न केवलं द्विजवरो यस्मात् प्रभावो महान्

आकर्ण्य स्वरमस्य धीरमधुरं चित्रार्पिताङ्गा इव ।

उत्कर्णस्तिमिताञ्चिताक्षवलितग्रीवार्षिताग्राननास्

तिष्ठन्त्यस्ववशाङ्गयष्टि सहसा यान्तो ममैते हयाः ॥ १५ ॥

आहूयतां स विप्रः । न न । अहमेवाह्वयामि । भगवन् ! इत इतः ।

(ततः प्रविशति ब्राह्मणरूपेण शक्रः)

शक्रः – भो मेघाः ! सूर्येणैव निवर्त्य गच्छन्तु भवन्तः ।

(कर्णमुपगम्य) भो कर्ण ! महत्तरं भिक्खं याचेमि । [भोः कर्ण ! महत्तरां भिक्षां याचे ।]

कर्णः – दृढं प्रीतोऽस्मि भगवन् !

यातः कृतार्थगणनामहमद्य लोके

राजेन्द्रमौलिमणिरञ्जितपादपद्मः ।

विप्रेन्द्रपादरजसा तु पवित्रमौलिः

कर्णो भवन्तमहमेष नमस्करोमि ॥ १६ ॥

शक्रः – (आत्मगतम्) किञ्चुखलु मया वक्तव्यम् । यदि दीर्घायुर्भवेति

वक्ष्ये दीर्घायुर्भविष्यति । यदि न वक्ष्ये, मूढ इति मां परिभवति

। तस्मादुभयं परिहृत्य किञ्चुखलु वक्ष्यामि । भवतु, दृष्टम् ।

(प्रकाशम्) भो कर्ण ! सुय्यं विअ चन्दे विअ, हिमवन्ते विअ, सागळे विअ,

चिट्टु दे जसो । [भोः कर्ण ! सूर्य इव, चन्द्र इव, हिमवानिव,

सागर इव, तिष्ठतु ते यशः ।]

कर्णः – भगवन् ! किं न वक्तव्यं दीर्घायुर्भवेति । अथवा एतदेव शोभनम् । कुतः,

धर्मो हि यत्नैः पुरुषेण साध्यो

भुजङ्गजिह्वाचपला नृपश्रियः ।

तस्मात् प्रजापालनमात्रबुद्ध्या

हतेषु देहेषु गुणा धरन्ते ॥ १७ ॥

भगवन् ! किमिच्छसि किमहं ददामि ।

शक्रः – महत्तरं भिक्खं याचेमि । [महत्तरां भिक्षां याचे ।]

कर्णः – महत्तरां भिक्षां भवते प्रदास्ये । श्रूयन्तां मद्भिभावाः,

गुणवदमृतकल्पक्षीरधाराभिर्वाषि

द्विजवर रुचितं ते तृप्तवत्सानुपातम् ।

तरुणमधिकमर्थिप्रार्थनीयं पवित्रं

विहितकनकशृङ्गं गोसहस्रं ददामि ॥ १८ ॥

शक्रः – गोसहस्रं त्ति । मुहुत्तअं खिरं पिबामि । णेच्छमि कर्ण

! णेच्छामि । [गोसहस्रमिति । मुहूर्तकं क्षीर पिबामि । नेच्छामि
कर्ण ! नेच्छामि ।]

कर्णः – किं नेच्छति भगवान् । इदमपि श्रूयतां,

रवितुरगसमानं साधनं राजलक्ष्म्याः

सकलनृपतिमान्यं मान्यकाम्बोजजातम् ।

सुगुणमनिलवेगं युद्धदृष्टापदानं

सपदि बहुसहस्रं वाजिनां ते ददामि ॥ १९ ॥

शक्रः – अस्स त्ति । मुहुत्तअं आळुहामि । णेच्छामि कण्ण ! णेच्छामि ।

[अश्व इति । मुहूर्तकमारोहामि । नेच्छामि कर्ण ! नेच्छामि ।]

कर्णः – किं नेच्छति भगवान् । अन्यदपि श्रूयतां

मदसरितकपोलं षट्पदैः सेव्यमानं

गिरिवरनिचयाभं मेघगम्भीरघोषम् ।

सितनखदशनानां वारणानामनेकं

रिपुसमरविमर्दं वृन्दमेतद् ददामि ॥ २० ॥

शक्रः – गअ त्ति । मुहुत्तअं आळुहामि । णेच्छामि कण्ण ! णेच्छामि ।

[गज इति । मुहूर्तकमारोहामि । नेच्छामि कर्ण ! नेच्छामि ।]

कर्णः – किं नेच्छति भगवान् । अन्यदपि श्रूयताम् । अपर्याप्तं

कनकं ददामि ।

शक्रः – गह्णिअ गच्छामि । (किञ्चिद् गत्वा) णेच्छामि कण्ण ! णेच्छामि

। [गृहीत्वा गच्छामि । नेच्छामि कर्ण ! नेच्छामि ।]

कर्णः – तेन हि जित्वा पृथिवीं ददामि ।

शक्रः – पुहुवीए किं करिस्सं । [पृथिव्या किं करिष्यामि ।]

कर्णः – तेन ह्यग्निष्टोमफलं ददामि ।

शक्रः – अग्गिट्ठोमफलेण किं कय्यं । [अग्निष्टोमफलेन किं कार्यम् ।]

कर्णः – तेन हि मच्छिरो ददामि ।

शक्रः – अविहा अविहा । [अविहा अविहा ।]

कर्णः – न भेतव्यं न भेतव्यम् । प्रसीदतु भगवान् । अन्यदपि श्रूयताम् ।

अङ्गैः सहैव जनितं मम देहरक्षा

देवासुरैरपि न भेद्यमिदं सहास्रैः ।

देयं तथापि कवचं सह कुण्डलाभ्यां
प्रीत्या मया भगवतो रुचितं यदि स्यात् ॥ २१ ॥

शक्रः – (सहर्षम्) देदु देदु । [ददातु ददातु ।]

कर्णः – (आत्मगतम्) एष एवास्य क्रमः । किञ्चुखल्वनेककपटबुद्धेः
कृष्णस्योपायः । सोऽपिच भवतु । धिगयुक्तमनुशोचितुम् । नास्ति
संशयः । (प्रकाशम्) गृह्यताम् ।

शल्यः – अङ्गराजः ! न दातव्यं न दातव्यम् ।

कर्णः – शल्यराज ! अलमलं वारयितुम् । पश्य,

शिक्षा क्षयं गच्छति कालपर्यायात्
सुबद्धमूला निपतन्ति पादपाः ।
जलं जलस्थानगतं च शुष्यति
हुतं च दत्तं च तथैव तिष्ठति ॥ २२ ॥

तस्माद् गृह्यताम् । (निकृत्य ददाति)

शक्रः – (गृहीत्वा आत्मगतम्) गृहीते एते । पूर्वमेवाहम्
अर्जुनविजयार्थं सर्वदेवैर्यत् समर्थितं, तदिदानीं मयानुष्ठितम्
। तस्माद्दहमप्यैरावतमारुह्यार्जुनकर्णयोर्युद्धविशेषं पश्यामि ।
(निश्क्रान्तः)

शल्यः – अङ्गराज ! वञ्चितः खलु भवान् ।

कर्णः – केन ।

शल्यः – शक्रेण ।

कर्णः – न खलु । शक्रः खलु मया वञ्चितः । कुतः,

अनेकयज्ञाहुतितर्पितो द्विजैः
किरीटिमान् दानवसङ्घमर्दनः ।
सुरद्विपास्फालनकर्कशाङ्गुलिर्

मया कृतार्थः खलु पाकशासनः ॥ २३ ॥

(प्रविश्य ब्राह्मणरूपेण)

देवदूतः – भोः कर्ण ! कवचकुण्डलग्रहणपश्चात्तापेन
पुरन्दरेणानुगृहीतोऽसि । पाण्डवेष्वेकपुरुषवधार्थममोघमस्त्रं
विमला नाम शक्तिरियं गृह्यताम् ।

कर्णः – धिगा, दत्तस्य न प्रतिगृह्णामि ।

देवदूतः – ननु ब्राह्मणवचनाद् गृह्यताम् ।

कर्णः – ब्राह्मणवचनमिति । न मयातिक्रान्तपूर्वम् । कदा लभेय

देवदूतः – यदा स्मरसि तदा लभस्व ।

कर्णः – बाढम् । अनुगृहीतोऽस्मि । प्रतिनिवर्ततां भवान् ।

देवदूतः – बाढम् । (निष्क्रान्तः)

कर्णः – शल्यराज ! यावद् रथमारोहावः ।

शल्यः – बाढम् ।

(रथारोहणं नाटयतः)

कर्णः – अये शब्द इव श्रूयते । किञ्चुखल्विदम् ।

शङ्खध्वनिः प्रलयसागरघोषतुल्यः

कृष्णस्य वा न तु भवेत् स तु फल्गुनस्य ।

नूनं युधिष्ठिरपराजयकोपितात्मा

पार्थः करिष्यति यथाबलमद्य युद्धम् ॥ २४ ॥

शल्यराज ! यत्रासावर्जुनः तत्रैव चोद्यतां मम रथः ।

शल्यः – बाढम् ।

(भरतवाक्यम्)

सर्वत्र सम्पदः सन्तु नश्यन्तु विपदः सदा ।

राजा राजगुणोपेतो भूमिमेकः प्रशास्तु नः ॥ २५ ॥

(निष्क्रान्ताः)

कर्णभारमवसितम् ।

शुभं भूयात् ।

This text is prepared by volunteers and is to be used for personal study and research. The file is not to be copied or reposted for promotion of any website or individuals or for commercial purpose without permission.

Please help to maintain respect for volunteer spirit.

.. Karnabharam of Bhasa ..
was typeset on July 25, 2016

Please send corrections to sanskrit@cheerful.com

